

کے لئے تیرتی ہوئی اس کی قربت میں آنکلی اور پھر سناٹے نے اسے نگل کر اجل میں دھکیل دیا...

کل سویر اُسے کہاں واپس جانا تھا؟..
آنکھیں جھپکاتا خاور سامنے دیکھتا رہا.. ریت ٹھنڈی ہو رہی تھی..
سائیں سندھ اندھیرے کی اجرک میں لپٹا کر وہیں لے رہا تھا..
اور وہاں روشنی تھی..

کائنات کے آغاز میں یہی کروٹیں بدلتے اندھیرے تھے اور ان پر پانیوں کی روح تیرتی تھی جب اذن ہوا کہ روشنی ہو جا.. اور وہاں روشنی تھی..
وہی چادر جو ابھی تاریکیوں میں پوشیدہ تھی ابھی اس پر روشنی بچھنے لگی.. وہ جگمگانے لگی.. اس پر ستارے اترنے لگے.. دائیں جانب سے انڈس کوئین ایک منجھلی ہوئی اداکارہ کی طرح.. جو ہر شب ایک خاص وقت پر سٹیج پر داخل ہوتی ہے.. وہ نمودار ہو رہی تھی..

عرشے پر رسوں سے بندھے بلب جھولتے تھے..
اس پر ایک دنیا آباد تھی..

مسافر خوش گپیوں میں مصروف تھے..
ان کے چہرے اور ان کے لہادے پہچانے نہ جاتے تھے کہ وہ گئے وقتوں کے تھے..

راج کے رکھوالے سفید فام... گورالوگ اور ان کے غلاموں کی آنکھوں کو چمکا چونڈ کر دینے والی شاہانہ وردیاں.. پرچہ موم سے اکڑی مونچھیں جو ہر صاحب یا میم صاحب کو دیکھتے ہی پکھل کر ڈھیلی ہوتی گر جاتی تھیں اور وہ انہی کے تناسب سے صاحب بہادر کے سامنے گرتے اور جھکتے چلے جاتے تھے..

کوئی سولا ہیٹ اور خاکی وردی میں ملبوس بظاہر آوارہ گرد سیاح جو بلوچ و حشیوں کی سرزمین کو پہلی بار دریافت کرنے کے لئے آیا تھا اور اپنے سفر کے نقشے اس اہتمام سے بناتا تھا کہ برطانوی راج کو بہ وقت ضرورت تہذیب پھیلانے کے لئے مددگار ثابت ہوں.. اور سرکشی اختیار کرنے والے بلوچوں کو مطیع کرنا آسان ہو..

ایک سفید روسی پوڈل.. کیوٹ اینڈ کڈلی... حیران اور پریشان.. اپنی سفید فام مالکن سے بچھڑا ہوا.. جھوم سے ہراساں.. عرشے کے ایک کھمبے کے قریب ہو کر ٹانگ اٹھائے اپنے آپ کو ہلکا کرنے میں مصروف.. اور متعدد معززین اسے دیکھ کر لاڈ سے مسکراتے ہوئے اپنی اپکنوں کی بالائی جیبوں کی طرف ہاتھ بڑھاتے ہوئے اور ان میں بچے ریشمی رومالوں کو کھینچ نکالنے کی آرزو میں.. تاکہ خوشنودی کے لئے ان سے عرشے کو پونچھا جا سکے..

لیکن ان سب سے الگ تھلگ..

عرشے کی ریٹنگ پر دونوں ہاتھ جمائے.. اپنے سامنے تاریکی میں گھورتی.. اس ٹیلے کی جانب بے نور آنکھوں سے نکتی.. کچھ شکلیں تھیں.. وہ ہر لمحہ بدلتی تھیں.. تغیر سے دوچار ہوتی تھیں.. کبھی وہ عابدہ سومرو تھی جو اسے پہچانتی نہ تھی.. اور کبھی غلامی آنکھیں تھیں جو خاک ہوتی تھیں..

انڈس کوئین.. اس کے سامنے ایک رواں منظر کی طرح.. سندھ سائیں کے تاریک سینے پر روشنیاں بکھیرتی، تیرتی، گزرتی جاتی تھی.. اور پھر اس گزرن میں کوئی ایک لمحہ ایسے رکا کہ وہ ٹھہر گئی.. وہیں ایک ہی مقام پر ساکت اور سنائے میں آکر جہاں تھی وہیں ٹھہر گئی...

اس کے عرشے پر جو رونق تھی وہ اس کے ٹھہرنے سے ماند نہ ہوئی.. جاری رہی.. کسی کو بھی احساس نہ ہوا کہ وہ سکوت میں چلی گئی ہے.. روانی ختم گئی ہے.. جیسے اس نے اپنے بھاری لنگر گرا دیے ہوں..

خاور کے سامنے سندھ کی سیاہی میں اس کی روشنیاں ایک ہی مقام پر جگمگاتی رہیں.. رونق میں فرق نہ آیا..

خاور تادیر اس کی پھر سے روانی کا منتظر رہا.. ایک مثل لائف پینٹنگ کی مانند اسے دیکھتا رہا جس میں جان نہیں ہوتی..

ذخیرے کے اندر کبھی اپنے پچھلے جنم کو لوٹ کر سروٹوں پر پرچھائیں ہوتی تھی.. وہ صدیوں سے اس ٹیلے پر براہمان اسے دیکھتا رہا اور انڈس کوئین وہیں کھڑی رہی.. اور پھر بغیر کسی اطلاع کے... کسی تشخیص کے بغیر اس کا رکا ہوا وجود نہایت و حیرت سے پانیوں

میں ڈوبنے لگا.. بے جواز... بغیر کسی وجہ کے... کسی برفانی تودے سے ٹکرانے کے بغیر.. وہ آہستہ آہستہ نیچے جانے لگا.. ڈوبنے لگا..

لیکن عرشے پر کھڑے اور ٹپکتے ہوئے لوگوں کے چہروں پر کوئی تبدیلی ظہور پذیر نہ ہوئی.. وہ جیسے آگاہ ہی نہیں تھے کہ انڈس کوئین اتنی دیر تک اگر ایک ہی مقام پر رکی رہی ہے تو کیوں.. اور اگر اب آہستگی سے ایک بھاری پتھر کی طرح نیچے جا رہی ہے تو کیوں... وہ مشغول تھے اور آگاہ ہی نہیں تھے..

وہ سب اسی طور اپنی اپنی حالتوں اور کیفیتوں میں برقرار رہے اور انڈس کوئین کے عرشے تک پانی آگئے.. اوپر ہوتے گئے.. ان کے لمبے کوٹ پانی کے ابھرنے سے اٹھتے.. ان کی نیک ناز تک پانی آتا تو وہ سطح آب پر چیتھڑوں کی طرح تیرنے لگتیں... بڑے گھیرے والی بلوچ شلواریں پانی سے بھر کر پھولنے لگیں.. سرداروں کی مونچھوں کے بل کھلنے لگے.. بھاری پکڑیوں پر پانی کی روانی غالب آنے لگی لیکن اس کے باوجود انہیں احساس نہ ہوا کہ ہم ڈوب رہے ہیں..

سفید روسی پوڈل کب کا غائب ہو چکا تھا اس لئے کہ عرشے پر سندھ سائیں کی چادر بننے لگی تھی..

یہاں تک کہ کموڈر اطمینان سے براجمان پھولدار بڑے ہیٹ اور گھنٹوں تک آتے پوکاڈوٹ ڈریس میں ملبوس معزز لیڈی صاحبہ کو بھی فراغت کے ان لمحوں میں کچھ علم نہ ہوا کہ پانی ایک بے نام آہستگی سے کموڈ کوڈبوکر اس کے چینی پرلز کے ہار تک پہنچ چکے ہیں.. وہ اسی اطمینان سے بیٹھی رہی جیسے ایک تصویر اترواتی ہو..

وہ سب... جو انڈس کوئین کے مسافر تھے.. پانی پر اٹھتے ایک لمبے ایسی بے آواز کیفیت میں انڈس کوئین کے ساتھ نیچے ہوتے گئے..

سندھ کے تاریک پانیوں کے اوپر انڈس کوئین کی تدفین کا آخری نشان وہ بھونپو تھا جو ایک کھوکھلے ستون کی مانند سطح آب میں سے نکلا ہوا دکھائی دیا.. کچھ دیر اس کی آنکھوں کے سامنے رہا اور پھر وہ بھی پانیوں میں چلا گیا..

سندھ سائیں کی چادر پھر سے اپنی آبائی تاریکی میں چلی گئی.. وہ جس مقام پر رکی تھی.. انڈس کوئین جہاں پانیوں میں آہستگی سے تحلیل ہوئی

تھی.. وہاں اس کے وجود کے کوئی آثار باقی نہ تھے.. جیسے ایک ڈولفن.. دھیرے سے نیچے چلی گئی ہو.. نہ سطح آب پر کوئی تلاطم ہو.. نہ بلبلے ابھرتے ہوں... پانیوں کی وہی تاریک ہمواری اور روانی ہو جو اس کے منظر میں جگمگاتے ہوئے داخل ہونے سے پہلے تھی..

اور اس لمحے... گھنی گھاس اور سرکنڈوں کے ذخیرے کے اندر سے.. جہاں فہیم جھومر ڈالتا تھا.. کبھی کا در اوڑی بدن سروٹوں پر اپنی پر چھائیاں ڈالتا پچھلے جنموں کو لوٹتا تھا اور ماماں جعفر کے اندر بوٹی مشک مچاتی تھی وہاں.. ایک مور بولا... مہی آؤں... مہی آؤں...

”موت... مجھے تمہارے قریب لے آئی ہے.. ڈیجھ!“

کسی بھی موت کا ایک مخصوص طے شدہ ماحول ہوتا ہے.. عمر رسیدہ... بچی... ناگہانی... حادثاتی... بے وجہ... کسی بھی موت کا.. زمین کی پہلی موت پر جب کوئے اترے تھے چونچ سے مٹی کھود کر تدفین کی بجھارت سلجھاتے تھے.. تب سے اب تک لمحہ موجود کی آخری موت تک... وہی ایک مخصوص طے شدہ ماحول ہوتا ہے..

بُو ہوتی ہے...

اور بُو کے سوا بہن ہوتے ہیں...

اور بُو بتاتی ہے کہ چارپائی پر سفید چادر کے نیچے جو شخص ہے اس نے آخری ہچکی کب لی تھی.. اور اس کے تلوؤں سے فنا کی جو ٹھنڈک شروع ہوئی تھی وہ اس کے بدن کو مردہ کرتی کب اس کی آنکھوں تک پہنچی تھی اور انہیں بے جان ڈھلکا ہوا شیشہ کر دیا تھا..

عمر رسیدہ موت متوقع ہوتی ہے اور اس کا رد عمل میکا کی ہوتا ہے..

بچی موت میں ہمدردی بہت ہوتی ہے اس تشکر کے ساتھ کہ وہ ان کے گھر نہیں آگئی..

یقین سے ماورا ہو جانے والی موت حادثاتی ہوتی ہے..

اور بے وجہ موت کی کوئی وجہ نہیں ہوتی..

لیکن ہر مقام پر چار دیواری کے اندر اس کی بُو ضرور موجود ہوتی ہے..

وہ شخص جو سفید چادر تلے عامل معمول ایسے کھیل کی طرح لیٹا ہوتا ہے وہ دم بخود ہوتا ہے اور یہ نہیں بتا سکتا کہ اس کی موت واقع ہو چکی ہے یا نہیں.. صرف بُو بتاتی ہے..

اس چادر کا ایک کونہ اٹھا کر اسے دیکھا جائے تو اس کا چہرہ زرد پھٹکڑی ہو گا.. اور اس پر ایک عجیب حماقت آمیز تاثر ہو گا 'منہ کھلا ہوا.. رگیں ڈھیلی اور ٹھنڈی ہو چکی ہوئیں

اور کھلے منہ کے اندر تالو اور مسوڑھے زردی کی کھنڈت میں..

صرف دو مواقع پر انسان اپنے اختیار سے باہر ہو کر بے بس ہو جاتا ہے اور حماقت کے قریب چلا جاتا ہے.. ایک نسل بڑھانے کے آخری لمحوں میں یا پھر موت کے بعد..

موت بھی چونکہ اختیار سے باہر ہوتی ہے اس لئے اس میں بے اختیار ہوتی ہے.. اگر یہ کھلی فضاؤں میں آئے.. کسی برفانی دراڑ میں گر کر.. مرنے کے بعد رسوائی کے ڈر سے غرق دریا ہو کر آئے.. صحرا میں پیاس سے بدن خشک ہو جائے.. یا پھر پانیوں کی چادر میں ذولتی ایک کشتی کے اندر آ جائے تو بھی وہاں بو ہوتی ہے.. لیکن وہاں اس کا خشک نہیں ہوتا.. کہ یہ اکیلی نہیں ہوتی.. یہ پانیوں کے دھیرے دھیرے خشک ہونے کی.. بستیوں کے برباد ہونے کی.. ان پرندوں کی جو شکاریوں کے چھروں سے زخمی ہو کر پانیوں اور ٹاپوؤں پر گر کر پھڑپھڑاتے رہے اور پھر جان ہار گئے ان کے مردہ پروں اور سڑتے گوشت کی.. مردہ مچھلیوں اور ٹھہرے ہوئے پانیوں کی بو بھی ہو سکتی ہے.. اسی لئے صرف مرگ کی مہک ان سے الگ پہچانی نہیں جاسکتی.. اگرچہ وہ وہاں ہوتی ہے..

فہیم سروٹوں، سرکنڈوں، کاکا ہاں، سر، گوندے، لائی اور لہنا کے بوٹوں اور جھاڑیوں میں سے راستہ بناتا.. اور سروٹوں پر اب پچھلے جنم کے سائے جھومر نہ ڈالتے تھے.. اب وہاں سویرے کی دھند میں گھٹی ہلکی دھوپ تھی.. وہ ملاھا.. حا.. ہالی نہ بیڑی ٹھیل ساڑھے یار ونبھاں.. گنگنا.. آخری ناشتے، آخری پراسنے اور غروب کی زردی والے دیسی اندوں کی زردی سنبھالتا اترتا ہے.. سروٹوں کے گھنے وجود میں سے نکل کر ریتلے کنارے پر اترتا ہے.. اور ریت پر اوس کی ٹھنڈک اور جماؤ ہے جس پر پاؤں رکھتا وہ سندھ سائیں کے پانیوں میں ٹھہرتی کشتی کی جانب چلتا جاتا ہے.. اور اپنے گھر واپسی کی مسرت میں دمکتا گنگنا آتا ہے اور آج پانی کی قید کا آخری دن تھا.. آخری ناشتہ تھا..

صاحب رات کشتی میں ہی رہ گیا تھا..

ان سے جدا ہو کر ادھر آیا تھا اور ادھر ہی رہ گیا تھا..

سویرے ناشتے کے لئے وہ سروٹوں کے ذخیرے کے درمیان پوشیدہ اس آخری پڑاؤ میں واپس نہیں آیا تھا جہاں پچھلے شب آگ کی سرخ توانائی کی بھڑکتی لپکتی اور پھر ٹھنڈی ہوتی

زبانوں کے گرد وہ تینوں جھومر ڈالتے تھے۔ اسی لئے وہ صاحب کا ناشتہ لے کر ادھر آ رہا تھا۔

ابھی ہلکی دھند تھی جو سندھ کے پانیوں پر تیرتی تھی۔

جیسے تخلیق کے پہلے دن تیرتی تھی۔ لیکن ابھی یہ حکم نہیں اتر ا تھا کہ روشنی ہو جا۔ صرف طلوع کا مٹیا لا سونا تھا جو سندھ سائیں کی آبی چادر پر بچھا ہوا دکھائی دیتا تھا جس کے کنارے وہ کشتی فہیم کے آخری ناشتے کے قریب آتی جاتی تھی جس کے اندر صاحب ابھی تک سوتا تھا۔

کشتی کے تختوں پر جو گل بوئے نقش تھے وہ بھی ہلکی دھند میں دھندلاتے تھے پر آہستہ آہستہ قربت میں آنے پر دکھائی دیتے جاتے تھے۔

فہیم نے چھابے میں دھرے پر اٹھے کو اپنی پوروں سے چھوڑا۔ ابھی تک گرم تھا۔ انڈے کی زردی میں بھی ایک نامعلوم سی حدت قائم تھی اور پھر اس نے اپنا گنگنا موقوف کر کے کشتی کے اندر بھاٹکا۔

”ناشتہ کریں گے سائیں۔“

سائیں۔۔ اپنے سیلپنگ بیگ میں منہ کھولے۔۔ بے سندھ پڑا تھا۔

سندھ ساگر کی اس سویر میں۔۔ انڈس کوئین کو غازی گھاٹ کے پانیوں سے دور ہوئے۔۔ بیکار زنگ آلود جنک میں بدلے۔۔ کھیتوں کی سبز روئیدگی میں خشک اور بے بس پڑے۔۔ زنگ کے ذروں میں روپوش ہوئے۔۔ سنیر زنگ و ہیل کے نیچے گئے کے پھوک۔۔ ایک مردہ لائف جیکٹ۔۔ عرشے پر برہنہ حالت میں ایک کموڈ۔۔ صوفوں میں سے نکلتے گولا سپرنگ۔۔ دھیمیوں میں بکھرا بے رنگ قالین۔۔ شکستہ اور کھنڈر ہوئے انڈس کوئین کو جب مدتیں گزر چکی تھیں اور وہ کسی دیوانے کے خواب میں ہی دوبارہ سندھ کے پانیوں پر رواں ہو سکتی تھی۔۔ وہی خواب جس میں پو آ جی کا لکڑی کا جہاز اڑتا تھا اور ان کی سفید لٹیں ایک عیسے کی مانند ان کے ریشمی کندھوں پر لہراتی تھیں۔

جب ایک سرخاب کے پرپاؤں کی دھمک سے فضا میں بلند ہوتے تھے اور ہر پر ایک

سرخاب میں بدلتا تھا۔

اپنی پیاری جان کے بچاؤ کے لئے جب ایک جل مرغی پانی میں بار بار ڈبکی لگاتی تھی اور اجل کی ڈور اس کے پنجے سے بندھی اسے کھینچتی تھی کہ اس ڈور کے آخری سرے پر

شاہ حسین نہ تھا جو لگ چھپ لگ چھپ ڈور کھینچتا تھا بلکہ مولانا بدھا عطا اللہ اپنے تہبند کو سنبھالتا اسے بھوننے کو کھینچتا تھا..

ہنسوں کی چراگاہ کے آسمان پر ان کی ڈاروں کو پلٹتے.. شور مچاتے..
 سندھ کے کناروں پر پانی پینے کے لئے آنے والے مویشیوں کے گلوں میں
 بندھی گھنٹیوں کی سمفنی بلند ہو کر اسے ایک آبی مندر میں بدلتے.. ٹن ٹن ٹن
 اور اندھی ڈولفینوں کی پشتوں پر ہو مر کی سویروں کی جتناکی انگلیوں کے اترنے
 کے بعد... بد تیں بیت بچی تھیں.. ایک زمانہ گزر چکا تھا جب فہیم نے کشتی میں جھانک کر کہا
 تھا۔

”ناشتہ کریں گے سائیں“

سائیں جاگتا نہ تھا.. اور فہیم نے دوبارہ پکارا۔

”ناشتہ کر لیں سائیں.. باہر آکر منظر کشی کر لیں پھر... آج تو گھریار کو لوٹنا ہے“
 لیکن سائیں.. اپنے سلیپنگ بیگ میں منہ کھولے... بے سدھ پڑا تھا.. اور جاگتا نہ تھا..

کھنڈر میں... بلے کے اندر... بارہ کپو کے مسہار شدہ بل ڈوزر کے دانٹوں سے
 چکے ہوئے بام و در کی تہہ میں.. دبے ہوئے ایک ٹیلی فون کی گھنٹی بجتی چلی جاتی تھی۔
 چونکہ خاور ایک ہتھیار ڈال دینے والے سپاہی کی مانند ہاتھ کھڑے کر کے..
 احتجاج کئے بغیر.. درخواست گزار ہونے اور اپنی محرومی اور نا انصافی کا چرچا کئے بغیر ایک بیگ
 اٹھا کر چپکے سے رخصت ہو گیا تھا اس لئے اس کا گھر... بلکہ اس کی اینٹیں.. کچھ دیواریں.. بلے
 کے نیلے آس پاس کے گاؤں کے مکینوں اور ان کے بچوں کے لئے ایک خزانے کی تلاش بن
 چکے تھے.. وہاں کھوج کرنے سے اور کھودنے سے کچھ بھی برآمد ہو سکتا تھا.. شکستہ صوفے اور
 میزیں.. کچن کا سنک.. کموڈ اور پانی کی ٹوئیاں.. دب چکے قالین.. الیش ٹریز.. دروازے..
 کھڑکیاں.. الارم کلاک.. پردے.. ایک نیلا سویٹر.. غرض کہ وہ ہر شے جو کسی گھر میں
 ہوتی ہے اور ہر گھر میں جج سکتی ہے اس بلے میں سے دریافت کی جاسکتی تھی.. اور وہاں کوئی
 والی وارث نہ تھا جو اس کی رکھوائی کرتا.. اس لئے آس پاس کے لوگوں نے کھود کھود کر اس
 خزانے کو دریافت کیا اور اپنے گھروں کو لے گئے۔ صرف بلے کے اندر دفن ٹیلی فون کی گھنٹی

مسلسل بھتی چلی جاتی تھی کیونکہ اس کی تار بل ڈوزر کے دانتوں میں آکر کٹنے سے بچ گئی تھی..

ایک بچے نے کھنڈر کی خاموشی میں کان لگا کر سنا کہ یہ آواز کہاں سے آرہی ہے... اس کے دونوں ہاتھ فارغ نہیں تھے.. ایک میں وہ وادی کالاش کا ایک چوہی گھوڑا تھا جس کی سوئیاں ابھی تک درست ہندسوں پر تھیں اور وہ بک بک کر رہا تھا.. دوسرے بچے خزانے کی تلاش میں بلے کو کھود رہے تھے لیکن اسے ایک آواز سنائی دے رہی تھی.. اس نے چوہی گھوڑے اور الارم کلاک کو ایک نیلے اور مٹی سے آلودہ چیترا نما سویٹر کے قریب رکھا.. کان لگا کر غور سے سنا.. پھر کچھ اینٹیں ہٹائیں جن کے نیچے خاک بسریلی فون دبایا تھا اور اس کی گھنٹی کی آوازیں اٹھانے سے بلند ہو گئی تھیں.. اور اس کے چوٹے کو اٹھا کر... جیسے وہ ایک پلاسٹک کا بنا ہوا کھلونا ٹیلی فون ہو.. بچے نے اپنی ہنسی پر قابو پاتے ہوئے چیخ کر کہا۔

”ہیلو جی... کون ہے؟“

”خاور... کیا یہ آپ ہیں..؟“

”ہاں جی...“ بچے کی خزانے کی تلاش میں یہ کوئی آواز تھی جسے وہ نہیں سمجھتا تھا... اور ہنستا جاتا تھا..

”میں کو لہو سے بات کر رہی ہوں.. سلطانہ...“

”ہاں جی...“ بچے نے پھر کہا اور زور سے سر ہلایا کہ یہ تو زبردست کھیل تھا..

”یو ساؤنڈ سٹریٹج... لیکن میں پرسوں صبح کی فلائٹ سے اسلام آباد پہنچ رہی

ہوں... تمہیں... آپ کو وہاں ہونا چاہئے... کیا... تم وہاں ہو گے؟“

بچے نے اپنے نیگے بازو پر اپنی ناک رکھ کر اسے پوچھا اور پھر ریسور کی تار کھینچ کر اس ٹیلی فون کو بھی چوہی گھوڑے اور الارم کلاک کے ساتھ اپنے خزانے میں شامل کر لیا..

سائیں جاگتا تھا اور فہیم آوازیں دیتا تھا.. کشتی کے اندر جھانکتا ہوا کہ.. صاحب

ناشتہ تیار ہے.. صاحب منہ کھولے اپنے سلیپنگ میں بے سدھ پڑا تھا..